

# गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

## पंतनगर किसान मेले में उपलब्ध होंगे रबी फसलों के उन्नतशील बीज

पंतनगर। ३० सितम्बर, २०१७। पंतनगर विश्वविद्यालय में ०६-०९ अक्टूबर, २०१७ को आयोजित होने वाले १०२वें किसान मेले में विश्वविद्यालय के विभिन्न केन्द्रों द्वारा उत्पादित रबी की विभिन्न फसलों की उन्नतशील एवं अधिक उत्पादन देने वाली प्रजातियों के बीज तथा सब्जी, फूल व फलों के पौधे उपलब्ध कराये जायेंगे। मेले में फसल अनुसंधान केन्द्र, प्रजनक बीज उत्पादन केन्द्र एवं विश्वविद्यालय फार्म द्वारा उत्पादित खरीफ की प्रमुख फसलों जैसे गेहूं, सरसों, तोरियां, चना, मसूर, मटर आदि के आधारीय बीजों की बिक्री की जाएगी। सब्जी अनुसंधान केन्द्र द्वारा उत्पादित विभिन्न सब्जियों के बीज, आदर्श पुष्प उत्पादन केन्द्र द्वारा उत्पादित विभिन्न पुष्पों के बीज एवं पौध, औषधीय पादप अनुसंधान एवं विकास केन्द्र द्वारा उत्पादित शोभाकार औषधीय एवं सगंध पादपों के बीज एवं पौध तथा उद्यान अनुसंधान केन्द्र द्वारा तैयार किये गये मौसमी फलों के पौधे विक्रय हेतु उपलब्ध होंगे। साथ ही विभिन्न राष्ट्रीय एवं अन्तर्राष्ट्रीय ख्याति प्राप्त सार्वजनिक/निजी कम्पनियों एवं निगमों द्वारा भी उन्नतशील बीजों की बिक्री की जायेगी, जिनकी गुणवत्ता की जांच के लिए विश्वविद्यालय स्तर पर कार्यवाही सुनिश्चित की जायेगी।

इस मेले में कृषकों के लिए विश्वविद्यालय द्वारा प्रकाशित कृषि, पशुपालन, गृह विज्ञान, इत्यादि विषयों पर हिन्दी में प्रकाशित पुस्तकों के क्रय पर ४० प्रतिशत की विशेष छूट उपलब्ध होगी। इसके साथ ही मेले में कृषकों को फसल अनुसंधान केन्द्र में खरीफ की प्रमुख फसलों जैसे धान, अरहर, उड़द, सोयाबीन आदि तथा सब्जी अनुसंधान केन्द्र में विभिन्न सब्जियों की अधिक उपज देने वाली उन्नतशील प्रजातियों के वैज्ञानिक पद्धति से लगाये गये प्रदर्शनों को दिखाया जायेगा। इनके अतिरिक्त मेले में कृषकों को विश्वविद्यालय के अन्य शोध केन्द्रों जैसे मशरूम शोध एवं विकास केन्द्र, औषधीय एवं सगंध पादप अनुसंधान एवं विकास केन्द्र, बीज उत्पादन केन्द्र, आदर्श पुष्प अनुसंधान केन्द्र, उद्यान अनुसंधान केन्द्र, कृषि वानिकी अनुसंधान केन्द्र, मत्स्य अनुसंधान केन्द्र, विश्वविद्यालय फार्म, शैक्षणिक पोल्ट्री फार्म, शैक्षणिक डेरी फार्म एवं बीज विधायन संयंत्र पर विश्वविद्यालय के वाहन से निःशुल्क भ्रमण कराया जायेगा। प्रत्येक दिन किसानों को पंतनगर रेलवे स्टेशन से मेला स्थल तक लाने तथा वापस ले जाने हेतु समुचित परिवहन व्यवस्था के साथ-साथ रात्रि विश्राम की व्यवस्था भी विश्वविद्यालय द्वारा की जाएगी।